

”کتاب الرد علی سیر الأوزاعی“

مولانا محمد فرحان صدیقی نگر نسوی

یہ کتاب امام ابو یوسف یعقوب بن ابراہیم انصاری رحمۃ اللہ علیہ متوفی ۱۸۲ ہجری کی تصنیف ہے، جو ”سیر“ کے حوالے سے ہے۔

”سیر“... ”سیرۃ“ کی جمع ہے، اس کو ”کتاب السیر“ کہنے کی وجہ بھی یہی ہے کہ اس میں مسلمانوں کی سیرت و طرز کا بیان ہے۔ مشرکین، اہل حرب، مستمنین، ذمیین، مرتدین اور باغیوں کے ساتھ معاملے کی نوعیت کا علم ہوتا ہے کہ یہ لوگ کس قسم کے برتاؤ کے حقدار ہیں؟ یہ کتاب مسلمانوں کے اندرونی و بیرونی مسائل میں رہنمائی فراہم کرتی ہے، خارجہ و داخلہ پالیسی کے لیے ایک اساس کی حیثیت رکھتی ہے، اس میں جنگی اخلاقیات اور امور حرب کی حدود بندی کے لحاظ سے اسوۂ رسول (صلی اللہ علیہ وسلم) اور آثار صحابہ کی روشنی میں مسلمہ اصول ہیں، غرض یہ بین الاقوامی قوانین کا مجموعہ ہے، جس کے سامنے سر تسلیم خم کرنا بندگی کا نمونہ ہے۔

کتاب ہذا کی ایک خصوصیت یہ بھی ہے کہ اس میں مذکورہ بالا قوانین کے ساتھ ساتھ علم حدیث، فہم حدیث، اصول افتاء اور احکام قرآن کے حوالے سے اچھا مواد موجود ہے، جو اس کی افادیت کو مزید نکھارتا ہے، مگر یہ مختصر ہے، اس کے مقابلے میں امام سرخسی رحمۃ اللہ علیہ کی ”شرح کتاب السیر الکبیر“ میں یہ مباحث قدرے تفصیل کے ساتھ بیان کیے گئے ہیں، وجہ اس کی یہ ہوئی کہ جب امام اوزاعی رحمۃ اللہ علیہ متوفی ۱۵۷ ہجری نے امام اعظم ابو حنیفہ رحمۃ اللہ علیہ کی املاء کرائی ہوئی ”کتاب السیر“ پر رد لکھا تو امام ابو یوسف رحمۃ اللہ علیہ نے اس کا جواب دیا، جو زیر تبصرہ ہے تو اس میں صرف دونوں اماموں کے مابین اختلافی مسائل کا بیان ہے اور بس، البتہ چند ایک مسئلے رہ بھی گئے ہیں، جیسے غال (مال غنیمت میں خیانت کے مرتکب شخص) کی سزا کے بارے میں امام اوزاعی رحمۃ اللہ علیہ کا موقف یہ ہے کہ اس کا سامان اور کجاہ جلا دیا جائے، جبکہ احناف رحمۃ اللہ علیہم کا مسلک یہ ہے کہ اس کو تعزیراً کچھ سزا دی جائے گی۔

اکثر جگہوں پر امام ابو یوسف رحمۃ اللہ علیہ نے امام اعظم رحمۃ اللہ علیہ کا دفاع کیا ہے، مگر دار الحرب میں ایک درہم کے بدلے دو درہم بیچنے والے مسئلے میں انہوں نے امام اوزاعی رحمۃ اللہ علیہ کے قول کو ترجیح دی ہے۔

جس شخص نے گناہ کیے ہوں اس کو یہ حق نہیں پہنچتا کہ عذاب کے آنے کو خلاف قاعدہ سمجھے۔ (حضرت امام ابوحنیفہ رحمۃ اللہ علیہ)

فہم حدیث

قرآن و سنت کے تیغ سے ایسے متعدد احکام کا پتا چلتا ہے، جو نبی کریم صلی اللہ علیہ وسلم کے لیے خاص ہیں، ان کو عام قرار دے کر مزید نئی جزئیات کا استنباط نہیں کیا جاسکتا، بلکہ ان کو مستدل ٹھہرانا ہی درست نہیں، جیسے: فرضیت تہجد، چار سے زائد عورتوں سے نکاح کرنا، بغیر مہر کے نکاح کرنا وغیرہ، چنانچہ جہاں امام ابو یوسف رحمۃ اللہ علیہ نے کسی ایسے واقعے کو دلیل کے طور پر پیش کر کے کوئی مسئلہ مستنبط کرنا چاہا تو امام ابو یوسف رحمۃ اللہ علیہ نے مختلف انداز سے ان پر رد فرمایا، صفحہ: ۲۴ میں فرماتے ہیں:

”ولیس للأئمة فی هذا ما لرسول اللہ صلی اللہ علیہ وسلم۔“

صفحہ: ۱۰۸، ۱۰۹ میں رقمطراز ہیں:

”وقد أخبر تک أن رسول اللہ صلی اللہ علیہ وسلم فی هذا لیس کغیرہ، فہذا من ذالک۔“

صفحہ: ۱۳۵ میں فرماتے ہیں:

”وما صنع رسول اللہ صلی اللہ علیہ وسلم فہو حق کما صنع، لیس لاحد بعدہ

فی مثل هذا ما لہ، واللہ أعلم بالصواب۔“

جو کلام جتنا زیادہ فصیح و بلیغ ہوتا ہے، اس میں متعدد معانی کا اتنا ہی احتمال ہوتا ہے، مگر سیاق و سباق اور اصول عامہ کی روشنی میں کسی ایک معنی کا تعین قدرے مشکل ہوتا ہے، ائمہ احناف کو اس باب میں خاص ملکہ حاصل ہے، چنانچہ امام ابو یوسف رحمۃ اللہ علیہ، امام اوزاعی رحمۃ اللہ علیہ پر رد کرتے ہوئے صفحہ: ۱۴ میں فرماتے ہیں:

”نبی اللہ صلی اللہ علیہ وسلم سے منقول حدیث کے بہت سے معانی، صورتیں اور تفسیریں ہوتی ہیں، جو اللہ

تعالیٰ کی مدد و توفیق ہی سے سمجھی اور واضح ہوتی ہیں۔“

علم حدیث

احناف نے جہاں علوم کے اور باغوں کو سیراب کیا، وہاں علم حدیث کو بھی تشنہ نہیں چھوڑا، اُصول فقہ کی کتابوں میں سنت کے مباحث کے تحت علم حدیث کے روایتی اور درایتی پہلوؤں پر سیر حاصل بحث کی ہے، حدیث کی جانچ پڑتال کے لیے پیمانہ مقرر کیا ہے، چنانچہ زیر تبصرہ کتاب میں بھی صفحہ: ۳۱ میں امام ابو یوسف رحمۃ اللہ علیہ، امام اوزاعی رحمۃ اللہ علیہ کو مخاطب کرتے ہوئے فرماتے ہیں:

”روایتیں بڑھتی چلی جا رہی ہیں، غیر معروف حدیثیں بھی سامنے آرہی ہیں، جن کو فقہاء

جانتے ہیں اور نہ ہی وہ قرآن اور سنت مشہورہ کے موافق ہیں، پس آپ شاذ حدیث کو

مستدل نہ بنائیں، بلکہ صرف اسی حدیث سے استدلال کیجئے، جسے ایک بڑی جماعت اور

فقہاء جانتے ہوں، جو قرآن و سنت کے موافق ہو، اسی پر اور چیزوں کو قیاس کیجئے، پس سند

سے منقول ہونے کے باوجود قرآن کی مخالف حدیث نبی کریم صلی اللہ علیہ وسلم سے مروی نہیں ہو سکتی۔“

اسی قاعدے کی مزید تشریح کرتے ہوئے صفحہ: ۱۰۵ پر رقمطراز ہیں:

آخرت کا کام آج کر اور دنیا کا کام کل پر چھوڑ دے۔ (حضرت مجدد الف ثانی رحمۃ اللہ علیہ)

”امام اوزاعی رحمۃ اللہ علیہ کی مستدل حدیث ہمارے نزدیک شاذ ہے اور شاذ حدیث سے استدلال نہیں کیا جاتا۔“

اصول افتاء

فتویٰ دیتے وقت الفاظ کا انتخاب ایک مشکل امر ہوتا ہے، تھوڑی سی بداحتیاطی دنیوی اور اخروی لحاظ سے پکڑ کا سبب بن سکتی ہے، اسی بات کو امام ابو یوسف رحمۃ اللہ علیہ مختلف پیرایوں میں بیان کرتے ہیں، چنانچہ صیر فی الحدیث حضرت ابراہیم نخعی رحمۃ اللہ علیہ کے حوالے سے صفحہ ۳۰ میں لکھتے ہیں:

”حضرت ابراہیم نخعی رحمۃ اللہ علیہ نے اپنے ساتھیوں کے بارے میں فرمایا کہ جب وہ کسی چیز کے بارے میں فتویٰ دیتے یا کسی چیز سے منع کرتے تو فرماتے کہ یہ مکروہ ہے، اور اس میں کوئی حرج نہیں، جبکہ ہم کہتے ہیں کہ یہ حلال ہے، یہ حرام ہے، یہ کفنی بڑی بات ہے!!“

صفحہ ۶۰ میں امام اوزاعی رحمۃ اللہ علیہ پر رد کرتے ہوئے فرماتے ہیں:

”کسی چیز کے حلال یا حرام ہونے کی دلیل یوں نہیں دی جاسکتی ہے کہ لوگ ہمیشہ سے یوں کرتے رہے ہیں، کیونکہ اکثر غیر حلال اور غیر مناسب کام لوگ کرتے رہے ہیں، جن کاموں سے نبی صلی اللہ علیہ وسلم نے منع فرمایا ہے انہیں انجام دیتے رہے ہیں، کسی چیز کی حلت و حرمت کا فیصلہ نبی صلی اللہ علیہ وسلم کی سنت، سلف صحابہؓ اور سلف فقہاء کے اقوال کی روشنی میں کیا جاتا ہے۔“

جنگ کے حوالے سے ایک اہم نکتہ، صفحہ ۸۴ میں فرماتے ہیں:

”کافروں کے درختوں کو اکھاڑنے اور ان کے باغات و سامان جلانے کا شمار اعداؤں میں ہوتا ہے۔“

غرض یہ کتاب اپنی گونا گوں خصوصیات کی بنا پر مطالعہ کیے جانے کے لائق ہے، خصوصاً آج کے دور میں جب دنیا کے ساتھ قدم ملا کر چلنے کی فضا ہموار کی جا رہی ہے، شاذ واقعات و احادیث سے استدلال کیا جا رہا ہے، قواعد کلیہ سے صرف نظر کر کے مفہوم بگاڑ کر اپنا مدعی ثابت کیا جا رہا ہے، تقارب ادیان کے لیے نئے نئے عنوانات اور دلائل کا سہارا لیا جا رہا ہے، اس کی اور اس جیسی کتب کی اہمیت اور زیادہ بڑھ گئی ہے۔ ضرورت اس امر کی ہے کہ مسلمانوں کا ذہن طبقہ اپنے اسلاف اور تاریخ سے واقف ہو، اہل علم حضرات خیر القرون اور مسلمانوں کے عروج کے دور میں لکھی گئی کتابوں کا مطالعہ کر کے آج کے گھمبیر مسائل کا حل نکالیں۔

یہ کتاب دارالکتب العلمیہ بیروت سے ۱۴۴ صفحات پر مشتمل ۱/۱/۱۹۹۰ء میں بھی شائع ہوئی ہے، مزین سرورق اور عمدہ طباعت ہے، اس کی تصحیح و تعلیق ابوالوفاء افغانی (استاد مدرسہ نظامیہ ہندوستان) نے کی ہے۔ اور لجنہ احیاء معارف اسلامیہ نے بھی اس کو شائع کیا ہے، جس کے صفحات ۱۳۷ ہیں۔